

שארפע ווערטער !!!

מכ"ק מרן אדמו"ר הגה"ק מ'סאטמאר שליט"א

צו פאר ענטפערן וואס מחותנים באניצן זיך מיטן ווארט פונעם 'אור לשמים'
צו ספענדן געלט בשעת'ן חתונה מאכען זייערע קינדער

דער הייליגער חתם סופר שרייבט "והיפוך בהיפוך" ...

... ס'איז דא אַ ווארט אין דרשות חתם סופר ז' אב, ברענגט ער אראפ אַ פסוק אין משלי (כב, ב),
'עשיר ורש נפגשו' - אַן עושר מיט אַן ארימאן, קומען זיך צוזאם, 'עושה כולם ה'. - זאגט דער חתם
סופר, עשירות מיט ארימקייט זענען מחובר און צוזאמגעקלעבט איינס מיט'ן צווייטן לגבי כלל ישראל
מיט הקב"ה. אזוי ווי די גמרא זאגט אין חגיגה (דף ט:), 'אה עניותא לישראל', ס'איז שיין ארימקייט
פאר אידן - נישט חלילה צו זאגן, ס'איז שיין ארימקייט - עניות ממש, נאר דאס וואס מען איז ממעט
פון די טובה וואס דער אייבערשטער איז משפיע, און מען מאכט זיך כעניים - און באמת האט מען,
נאר מ'מאכט זיך כעניים - דעמאלס איז דער אייבערשטער ווי אן עושר, און ער איז משפיע און
משביע מרב טובו.

זאגט דער חתם סופר, טאמער איז אבער פארקערט, אידן מאכן זיך כעשירים, און זענען זיך
משביע מטוב עולם הזה, דעמאלט איז פארקערט דאס עסק. - זאגט דער חתם סופר - עשיר ורש
נפגשו, ס'טרעפן זיך צוזאם דער עושר מיט'ן ארימאן - עושה כולם ה', דער אייבערשטער פירט דאס
אזוי. און דער חתם סופר פירט אויס: 'האלטן זיך אידן ווי ארימעלייט, רש הייסט אן ארימאן, איז
הקב"ה דער עושר, און ער איז משפיע מיט א שפע גדול, און ער ענדיגט זיינע ווערטער, והיפוך
בהיפוך, און אז ס'איז פארקערט איז פארקערט...'

די וועלט טראגט ארום אַן אור לשמים (פרשת תולדות), וואס ער ברענגט אראפ בשם דעם הייליגן
אפטער רב ז"ל, אז בשעת מ'מאכט חתונה אַ קינד, ווערט נשפע פון הימל פרנסה. און ער טייטשט
דאס אריין אין פסוק (בראשית כו, ל) 'ויעש להם משתה', דעמאלט 'ויאכלו וישתו', דעמאלט ווערט
נשפע פרנסה.

לויט'ן חתם סופר, איז אמת, 'ויעש להם משתה', ווען מ'מאכט אַ חתונה איז, 'ויאכלו וישתו' -
ס'ווערט נשפע פרנסה. ס'ווענדט זיך אבער וואספארע חתונה מ'שטעלט אהער, שטעלט מען דאס
אהער אויף א באשיידענעם אופן, איז דער אייבערשטער משפיע דעם 'ויאכלו וישתו', מידו
הגדולה המלאה והרחבה, פון דעם אייבערשטנ'ס גרויסע פוהלע ברייטע האנט, מיט א גרויס
עשירות.

אבער ווי דער חתם ס'זאגט 'והיפוך בהיפוך'. די ווערטער פון הייליגן חתם סופר מאכן אויפציטערן
א מענטש. און איך וויל ארויסברענגען די ווערטער פון חתם ס'בלשון אזהרה, "ווער ס'פירט זיך
בפשטות כעני, וועט דער אייבערשטער אים משפיע זיין עשירות מיט שפע גדול, ברכה מרובה.
אבער מ'זאל וויסן מען זאל זיין זהיר בגחלתו פונ'ם חתם סופר, וואס ער זאגט והיפוך בהיפוך."

(יום ה' משפטים תשס"ח לפ"ק - בביהמ"ד הגדול וויליאמסבורג)